

Medinskinin açıqlaması regionda siyasi atmosferə mənfi təsir göstərir

Moskva qərəzli bəyanatların doğuracağı nəticələri nəzərə almalıdır

İkinci Qarabağ müharibəsinin başa çatmasından beş il keçir. Azərbaycan Ordusu BMT Nizamnaməsinin və BMT Təhlükəsizlik Şurasının qətnamələrinin tələblərinə uyğun olaraq, ölkəmizin ərazi bütövlüyünü bərpa edib, separatçılıq meyilləri aradan qaldırılıb və Ermənistanın uzun illər apardığı işğalçılıq siyasətinə son qoyulub. Amma təəssüf ki, bu müddət ərzində fasilələrlə, konkret maraqlardan qaynaqlanan situasiyalara uyğun olaraq, Rusiyanın bəzi siyasətçilərinin, deputat və məmurlarının Azərbaycanın ərazi bütövlüyü ilə bağlı ritorikalarında beynəlxalq hüquqa, tarixi reallıqlara uyğun olmayan bəyanatların şahidi oluruq.

Milli Məclisin deputatı Elçin Mirzəbəyli "Azərbaycan" qəzetinə açıqlamasında bildirib ki, Rusiya Prezidentinin köməkçisi Vladimir Medinskinin Azərbaycanın beynəlxalq səviyyədə tanınmış ərazilərinin ayrılmaz bir parçası olan Qarabağı yenidən "mübahisəli zona" adlandırması ciddi suallar doğurur: "Bu bəyanat hansı geosiyasi məqsədlərə xidmət edir? Məqsəd nədən ibarətdir? Medinski həqiqətənmi reallıqlardan, tarixi həqiqətlərdən və beynəlxalq hüququn norma və prinsiplərindən məlumatsızdır, yoxsa Rusiya Prezidentinin köməkçisinin beyninin gözlə görünən və inkarı mümkün olmayan hadisələri dərk edən hissəsi mübahisəli zonaya düşüb?"

Deputat qeyd edib ki, Azərbaycan öz suverenliyini tam

bərpa edib və bu proses BMT nizamnaməsi və beynəlxalq hüququn prinsiplərinə əsaslanıb. Qarabağ Azərbaycanın beynəlxalq səviyyədə tanınmış ərazisidir. Rusiyanın bəzi rəsmilərinin bu reallığı hələ də dilə gətirməməsi, ya da mübahisələndirməsi, ya situativ diplomatik taktika, ya da daxili auditoriyaya hesablanmış ritorika kimi də başa düşülə bilər. Lakin bu, artıq real vəziyyəti dəyişmişir. Bu tip açıqlamalar regionda siyasi atmosferə mənfi təsir göstərir. Azərbaycan ictimaiyyəti bu ritorikanı əsaslı şəkildə rədd edir və bunu doğuran səbəblərə uyğun da Rusiyaya olan münasibətini dəqiqləşdirir. Moskva bu cür qərəzli bəyanatların doğuracağı nəticələri nəzərə almalı və münasibətlərə mənfi təsir edəcəyini hesablamalıdır. Əgər



Medinski Azərbaycanın suveren ərazilərini "mübahisəli zona" adlandırmaqla Ermənistanadakı revanşçı meyilləri stimullaşdırmaq, kilsə-Paşinyan qarşıdurmasında Eçmiədzinin mövqelərini möhkəmləndirmək istəyirsə, bunun üçün Azərbaycanın suveren əraziləri ilə bağlı dövlət əxlaqına, beynəlxalq hüququn norma və prinsiplərinə uyğun gəlməyən ritorikanı vasitə hesab edirsə, bu, çox uğursuz taktikadır.

E.Mirzəbəyli vurğulayıb ki, Vladimir Medinskinin fikirlərinə Rusiya xarici işlər nazirliyinin sözçüsünün şərhə də təəccüb və təəssüf doğurur: "Mariya Zaxarovanın mülahizəsinə görə, Vladimir Medinskinin müsahibəsində Azərbaycanın beynəlxalq səviyyədə tanınmış suveren ərazilərinin bir hissəsi ilə bağlı yer alan fikirlər Bakı tərəfindən düzgün dəyərləndirilməyib. Məsələ-

nin mahiyyətinin dəqiqliklə anlaşılması üçün Mariya Zaxarovanın dediklərini olduğu kimi təqdim edirəm. Sitat: "Mövcud olmayan tezisləri kontekstdən çıxarıb sözləri dəyişmək, onlara tamam başqa mənə vermək lazım deyil. Rusiya bu bölgəni (Qarabağı - E.M) rəsmən Azərbaycan Respublikasının ərazisi kimi tanıyır. Medinski məsələnin tarixi aspektindən, sosial-mədəni xüsusiyyətlərindən, insanların dərindən danışib. Çıxış sırf silahlı münaqişə yaranmış faciə ilə bağlı olub".

İndi isə Azərbaycanın suveren ərazisinin bir hissəsi ilə bağlı Vladimir Medinskinin müsahibəsində yer alan fikirlərə nəzər salaq: "Əgər cəbhə xəttində sülh əldə edilmədən Rusiya-Ukrayna münaqişəsi dayandırılarsa, o zaman bu, bilirsiniz, Ermənistanla Azərbaycan arasında mübahisəli bölgə olan Qarabağ olacaq. O zaman bu region nəhəng Qarabağa çevriləcək". Göründüyü kimi, Vladimir Medinski hazırda Rusiyanın nəzarəti altında olan Ukrayna ərazilərini vaxtilə Ermənistan tərəfindən işğal edilmiş Azərbaycan Respublikasının suveren ərazisinin bir hissəsi ilə müqayisə edir. Bu, yumşaq desək, qüsurlu və bir-biri ilə daban-dabana zidd olan iki fərqli vəziyyətin

müqayisəsinin, Mariya Zaxarovanın təbircə ifadə etsək, sosial-mədəni xüsusiyyətlərə heç bir aidiyyəti yoxdur.

Deputat bildirib ki, istər tarixi, istərsə də hüquqi aspektdən Qarabağ bu ərazinin özü-nə, dağlarına, çaylarına, bulaqlarına, yaşayış məntəqələrinə doğma ana dilində ad verən azərbaycanlılara məxsusdur: "'İnsan dərdləri"nə gəldikdə isə dərdi də öz evlərindən işğal nəticəsində didərgin düşən azərbaycanlılar çəkiblər və hələ də çəkməkdə davam edirlər. Onların dərdinə isə Azərbaycan dövləti məlhəm olur. Fikirlərim bir az siyasi üslubdan uzaq oldu, amma hətta Mariya Zaxarova Medinskiyə haqq qazandırmaq üçün poetik-sentimental notlardan istifadə edirsə, mən niyə etməyim? Məsələnin təməlində dayanan əsas fakt isə ondan ibarətdir ki, Vladimir Medinski Zaxarovanın da qeyd etdiyi kimi, Rusiyanın da Azərbaycanın suveren ərazisi kimi tanıdığı iqtisadi rayonu "mübahisəli ərazi" adlandırır. Bunu hansı "dərd"dən, "ağrı-acı"dan, yaxud arzu və istəkdən çıxış edərək və hansı zaman kəsiyini nəzərdə tutaraq deməsinin isə heç bir anlamı yoxdur".

Əsmər QARDAŞXANOVA,
"Azərbaycan"